

>

Title: Need to appoint S.D.O. (Telecom) in Jeerapur Tehsil in Rajgarh district, Madhya Pradesh and also allot a separate STD code to the Tehsil.

**श्री नारायण सिंह अमलाबे (राजगढ़):** मैं माननीय संचार मंत्री का ध्यान इस ओर दिलाना चाहता हूँ कि मध्य प्रदेश के अंतर्गत मेरा संसदीय क्षेत्र राजगढ़ आता है। जिला मुख्यालय राजगढ़ के अंतर्गत आने वाली तहसील जीरापुर जोकि लगभग 30 वर्ष पूर्व बन चुकी है व मेरा गृह ग्राम भी इसी तहसील के अंतर्गत आता है। लेकिन संचार विभाग अभी तक उसे तहसील मुख्यालय मानने को तैयार नहीं है। इसलिए इस तहसील मुख्यालय पर अभी तक एस.डी.ओ. (टेलीकॉम) की पोस्ट स्वीकृत नहीं की गई है जिसके कारण मेरे क्षेत्र की इस तहसील के उपभोक्ताओं को टेलीफोन व मोबाइल संबंधी सुविधाओं व शिकायतों के संबंध में लगभग 70 किलोमीटर दूर आना-जाना पड़ता है।

आज का युग इंटरनेट का युग है। संचार सुविधाएं आज जीवन का एक आवश्यक अंग बन चुकी हैं। इसी को ध्यान में रखते हुए बीएसएनएल भी अपने उपभोक्ताओं को कई प्रकार की सुविधाएं सुलभ ढंग से उपलब्ध करा रहा है। विभाग द्वारा ट्रैफिक कंजेशन कम से कम हो, इस ओर भी ध्यान दिया जाता है। लेकिन मेरे संसदीय क्षेत्र राजगढ़ में तहसील जीरापुर को अभी तक सेपरेट एस.टी.डी. कोड एलॉट नहीं हो हो सका है जबकि जिले की अन्य तहसीलों में खिलचीपुर, सारंगपुर, राजगढ़, ब्यावरा, नरसिंहगढ़ में क्रमशः 07370, 07371, 07372, 07374, 07375 एस.टी.डी. कोड क्रियाशील है। इस क्रम में 07373 कोड अभी खाली पड़ा हुआ है जोकि वर्तमान में संभवतः मेरी जानकारी अनुसार प्रदेश ही नहीं देश के किसी शहर को एलॉट नहीं है।

इस संबंध में माननीय संचार मंत्री जी से मेरा अनुरोध है कि मेरे संसदीय क्षेत्र राजगढ़ की तहसील जीरापुर को सेपरेट एस.टी.डी. कोड 07373 शीघ्र एलॉट करने व एस.डी.ओ. (टेलीकॉम) की पोस्ट भी शीघ्र स्वीकृत करने संबंधी समुचित आदेश करने का कष्ट करें।